

18 ta' Jannar, 1960

Imħallef:—

Onor. Dr. J. Flores, B.L. Can., LL.D.

Teresa Schembri ne.

versus

Giuseppe Xuereb et.

**Filjazzjoni Illegittima — Att tat-Twelid — Minuri —
Illegittimità tal-Persuna — Art. 80 tal-Kodiċi Civili.**

Wiehed jista', skond il-liġi maltija, jirreklama stat kuntrarju għal dak ta' iben legittimu li jagħt'eh l-att tat-twelid, meta dan l-istat ma jkunx akkompanjat minn pussess konformi għaliegħ. Imma dan hu dritt esklużivament personali, u għandu jkun subordinat għall-volontà u kunsens tat-titolari stess bhala l-persuna direttament interessata u milquta.

Għaldaqstant, mara hija persuna illegittima blex tipproponi f'isem uliedha minuri li twieldu minn relazzjonijiet li kel-

lha ma' raġel divers minn żewġha, u li huma registrati bhala wlied legittimi ta' żewġha, azzjoni b'tax daww it-tfal jiġu dikjarati wlied illegittimi mwieldin minn dak ir-raġel l-iehor, u hekk jittlifu l-istat li għandhom ta' tfal legittimi tar-raġel ta' ommihom. Jekk daww it-tfal, meta jilhqqu l-età tagħhom, ikunu jippreferixxu stat ta' prole adulterina f'lok legittima, halli jkunu huma arbitri tat-tornakont tagħhom. u mhux hadd tehor mingħajr il-kunsens tagħhom, f'materia tant grav' u delikata

Fil-każ prezenti, l-illegittimità tal-persuna tal-mara attriċi giet sollevata mill-Qorti "ex officio".

Il-Qorti:— Rat l-att taċ-ċitazzjoni li bih l-attriċi nomine, premessi d-dikjarazzjonijiet neċessarji u mogħtija l-provvedimenti opportuni, premess li ċirka disgħa snin ilu l-attriċi nferdet minn ma' żewġha Rosario Schembri, u minn dak iż-żmien sa issa l-attriċi qatt ma kienet miegħu, iżda kienet tgħix mal-konvenut Giuseppe Xuereb; u premess li mill-imsemmi Giuseppe Xuereb l-attriċi kellha hamest itfal, u ċjoè Giuseppa li twieldet fit-28 ta' Marzu 1950 (dok. 1), Antonia li twieldet fis-7 ta' Marzu 1951 (dok. 2), Carmela li twieldet fit-30 ta' Marzu 1952 (dok. 3), Michele li twieldet fid-19 ta' Diċembru 1953 (dok. 4), u Emmanuele il twieldet fid-9 ta' Marzu 1955 (dok. 5); u premess li, kif jirriżulta waqt it-trattazzjoni tal-kawża, il-konvenut Giuseppe Xuereb dejjem ittratta dawn il-hamest itfal bhala wliedu u kien jahseb għall-manteniment tagħhom, u dan l-aħħar telaq lill-attriċi; u billi l-istess tfal huma magħrufa bhala wliedu minn nies u l-attriċi ma kienetx ma' rgħiel ohra; talbet (1) li jiġi dikjarat u deċiż minn din il-Qorti illi l-konvenut Giuseppe Xuereb huwa l-missier naturali tal-imsemmija ta' minuri Giuseppa, Antonia, Carmelo, Michele u Emmanuele; (2) u li l-konvenut Giuseppe Xuereb jiġi minn din il-Qorti kundannat iħallas lill-attriċi għall-imsemmija hamest itfal minuri pensjoni alimentarja fl-ammont, hin u lok li jiġu fissati mill-istess Qorti. Bl-ispejjeż;

Omissis;

Ikkunsidrat;

Il-minuri ndikati fiċ-ċitazzjoni huma dikjarati fl-att tat-twelid tagħhom (dok. A. B. C. D. E.) bħala wlied l-attriċi u żewġha l-konvenut Rosario Schembri. Huma ġew konċepiti matul iż-żwieġ tal-attriċi mal-istess konvenut Schembri; u hekk, in forza tal-preżunzjoni stabbilita fl-art. 80 tal-Kodiċi Civili, l-istess konvenut għandu jitqies li hu missierhom, u huma għandhom titolu għall-legittimità tal-istat tagħhom;

F'dil-kawża, l-attriċi qegħdha tirreklama f'isem l-istess minuri, skond digriet tat-22 ta' Frar 1957, paternità adulterina, u hekk trid tiddistruggi dak it-titolu għall-legittimità li l-att tat-twelid jikkonferihom;

Skond il-liġi maltija, wieheh jista' jirreklama stat kuntrarju għal dak ta' iben legittimu li jagħtieh l-att tat-twelid. meta dan l-istat ma jkunx akkompanjat minn pussess konformi għalieg ("Huber vs. Mattei", Vol. XXII-II-177; "Portelli vs. Borg", Vol. XXIV-I-127). Izda, minhabba l-konsegwenzi ta' indoli prevalentement morali, l-eżerċizzju ta' dan id-dritt, fil-fehma ta' dil-Qorti, huwa esklużivament personali, u għandu jkun subordinat għall-volontà u kunsens tat-titolari stess bħala l-persuna direttament interessata u milquta;

Din il-Qorti, fil-kawża "Degiorgio vs. Bonello", Vol. XVIII-II-320, f'każ analogu għal-preżenti, irriteniet illi ma għandux ikun hemm azzjoni ta' rikerka ta' paternità illegittima f'isem il-minuri li jkun konċepit matul iż-żwieġ, protett kif inhu mill-preżunzjoni "pater is est quem justae nuptiae demonstrant", u rrilevat:— "E vero che qualunque persona può, "tamquam negotiorum gestor", e quindi "in favorabilibus", proporre a nome di un minore qualunque azione dalla quale possa derivargli vantaggio, come quando a nome di un minore nato da una donna libera si propone la ricerca del padre naturale per ottenere una pensione alimentare; ciò però non è applicabile al caso nel quale C.D., a nome della minore G, che non è capace di consentire, propone un'azione la quale, se avrà un esito adesivo, produrrà contro gli interessi della minore due effetti incontrastabili, l'uno morale e civile, consistente nel privarla del prezioso stato di figlia legittima del marito di una madre, perciò suo padre, in virtù della presunzione

"pater is est quem justae nuptiae demonstrant", e l'altro pecuniario, sebbene eventuale, di farle perdere la successione del padre legittimo";

Għall-istess konklużjoni waslet dil-Qorti fil-kawża "Conti vs. Camilleri" (Vol. XXXII-II-309); għalkemm gie li gie ritenut il-kantrarju;

Id-dritt għar-riċerka tal-paternità naturali tagħha kontra stat ta' legittimità attribwit lilha bl-att tat-twelid huwa dritt essenzjalment morali, billi huwa ta' ordni superjuri għall-interess pekunjarju, għalkemm jista' jkun minnu akkumpanjat. Il-konsegwenzi ta' stat ta' illegittimità, darba stabbilit, huma irriparabbli, u jolqtu l-individwu u lis-soċjetà in general, u jibqgħu jinhassu minn generazzjoni għall-oħra. Għalhekk, fil-fehma tal-gudikant, l-eżerċizzju ta' dan id-dritt għandu jkun rizervat għat-titolari tiegħu personalment;

B'konsiderazzjoni tal-prevalenza tal-interess morali u tal-gravità tal-konsegwenzi, fil-kawża "Schembri vs. Schembri" deċiża mill-Qorti tal-Appell tal-Maestà Tagħha r-Regina fit-22 ta' Frar 1957, gie ritenut illi l-azzjoni għas-separazzjoni personali ma tistgħax tiġi proposta per mezz ta' kuratur tal-konjuġi; u fil-kawża "Mallia Tabone utrinque", Vol. XXXI-140, riferita f'dik is-sentenza, il-Qorti rrilevat:—"Il coniuge innocente è la persona direttamente colpita dalle offese recategli dall'altro, e quindi dovrebbe esserne l'arbitro e il vindice";

Jekk dawn il-konsiderazzjonijiet jgħoddu għall-każ fejn jiġi rivendikat l-unur ta' min f'ismu tkun eżerċitata l-azzjoni u fejn il-konsegwenzi jistgħu jiġu riparati per mezz tar-rikonċiljazzjoni, kemm aktar jgħoddu fil-każ prezenti? Huwa veru li l-minuri hu prezunt li qed jeżerċita huwa stess azzjoni meta tkun intentata mir-rappreżentant legali tiegħu; dan ma jfisserx, però, mekkanikament, illi kull azzjoni hija proponibbli f'isem il-minuri, minghajr eżami l-ewwel jekk l-att involut ikunx esklużivament inerenti għall-persuna imhabba fl-indoli essenzjalment morali tiegħu, bħal ma huwa dak li jrrigwarda din il-kawża;

Jekk f'dal-każ, meta jilhqqu l-età tagħhom, il-minuri jkunu jippreferixxu stat ta' prole adulterina f'lok legittima kif sal-lum għandhom, halli jkunu huma arbitri tat-tornakont tagħhom, u mhux hadd ieħor minghajr il-kunsens tagħhom, f'materja tant gravi u delikata;

Ebda obbjezzjoni ta' indoli Prattika, bħal dik ta' dispensjoni eventwali tal-provi, ma sservi biex thassar in-natura tad-dritt in kwistjoni, li għandha tigi deżunta mill-essenza tad-dritt stess, u mhux mill-kontingenzi li fil-hajja Prattika jista' jkun hemm;

Fuq dawn il-konsiderazzjonijiet il-Qorti tissollewa "ex-officio" l-eċċezzjoni tal-illegittimità tal-attriċi biex tipproponi l-ażzjoni preżenti;

Għal dawn il-motivi;

Fil-kontumaċja tal-konvenut Giuseppe Xuereb;

Tiddikjara "ex officio" illi l-attriċi mhix persuna legittima biex tipproponi dan il-gudizzju;

Tirrevoka "contrario imperio" d-digriet tat-22 ta' Frar 1957;

Tillibera lill-konvenuti mill-osservanza tal-gudizzju;

L-ispejjeż, minhabba n-natura tal-kwistjoni, jibqgħu minghajr taxxa; b'dan illi dawk tal-attriċi huma a karigu tagħha personalment.

